

# QAWMIEN GHALL-HAJJA

*(Imsemmija b'tifkhir fil-Konkors tan-Novelli.)*

Qam, hares ma' dwaru u hass fih xi haġa li qanqlitu ; hass ferħ li qatt ma kien ġarrab ; u wara žmsen li fih kien qiesu mibluh, donnu jistenna xi haġa, intebaħ li dak il-ħin kienu nfethu ġhajhejh ġhal bosta ħwejjeġ li qatt ma kien ra, u ġhall-ewwel darba hass li qieghed iġħix.

Il-ġmiel ta' fil-ġħodu laqtu b'mod ġdid, ħelu u tal-ġħaġeb; fix-xemx ġhadha tielġha, fil-lwien tal-ward, fil-ġħana tal-ġħasafar, ra u sama' ħwejjeġ ġodda li mlewh bil-hena ; donnhom riedu jġħidulu li dak il-ġmiel kien ġħalih, kien tiegħu ; li kienu hekk sbieħ ġħax kienu magħmula ġħalih, biex igawdihom. U, msaħħar, mimli bil-ħsieb li qatt ma kien żaru, qagħad iħares, mistaġħeb, ferħan bil-ferħ tiegħu n-nifsu.

Qabel kien ħieni mingħajr ma jaf il-ġħaliex, l-anqas kien jaf meta kien ħieni ; ma kellux dwejjaq, jew jekk kellu kienu žġħar, ħief, li jġħaddu u jintsew malajr ; ma kenux iħallu l-anqas tifikira ; imma issa ntebah li kif il-ferħ kien akbar, hekk id-dwejjaq meta jigu, ikunu aktar kbar u jħallu imrar, ġħax issa sar jifhem u jħoss wisq iżjed, u dak li jġħaddi minnu ma jintesix malajr. U ġħalhekk beza' li jitlef dak il-ferħ bil-kemm misjub, li ma jilħaqx igawdi dak li kien im-hejji ġħalih, ġħax deherlu li ġħajjun tal-hena bla tarf kienu miftuħa ġħalih.

U ried jaf. Ried jaf għaliex hafna bnedmin ma kenux hienja bħalu, bħall-ħlejjaq l-oħra, għaliex ma kinux jixxeb-bgħu bit-tgawdija li kullhadd jista' jieħu sehem minnha. Ried jaf jekk il-bnedmin kinux iħossu bħalu, għax hadd ma kien qallu bit-tibdila li għad tigri fih, mingħajr ma jkun jaf sew kif u meta, bħalma kienu qalulu bi hwejjeg oħra; u ftakar kif minn ftit żmien qabel kien iħossu qiegħed jistenna xi haġa; ma satax jifhem bosta xorti... u issa fehem! Izda le kollox. Ried jaf elf haġa, għaraf kemm ma kien jaf xejn, ħdejn dak li sata' jkun jaf, u beża' li ma jkollux żmien ikun jaf kemm xtaq; u hu li ma satax ifisser x'kien qiegħed iħoss, thawwad xi ftit meta sab ruħu jixennaq għall-għerf; izda xi haġa baqgħet tferrhu u ttennilu li t-tgawdija tal-għixien kienet akbar minn kollox.

Hekk hess ruħu mimli bil-hena li deherlu li ma kienx biż-zejjed biex igarrabha; sħajjel li mkien ma kien jesgħu; sab ruħu miġbud lejn il-kobor, il-beraħ; ma satax isofri tfixkil, u kien jerħilha waħdu, għal żmien twil il-bogħod min-nies, biex ma jkollux ebda rażan għall-ferħ tiegħu.

Imbagħad deherlu li jkun aħjar jekk kullhadd iħoss bħalu, u jgawdi miegħu, u xtaq jagħmel lil kullhadd ferħan; beda jsaqs: u jkellem lill-oħrajn.

Ma fehmuħ—ix-xjuħ ma tawx kas tiegħu, jew bit-twis-sijiet li ma jgħoddux għaż-zgħażaġħ berdulu l-ferħ tiegħu; il-kbar ma tawx widen u bil-kemm ma qalulux iħallih mill-ħmerijiet; sħabu jew daħku bih, jew ma fehmuħ; u hu għall-ewwel stagħģeb, imbagħad ġietu dieqa kbira, għax sab ruħu waħdu mingħajr ruħ li tifrāħ miegħu.

Hu li haseb li sejjer igieģħel lil kullhadd igawdi, sab ruħu waħdu u mnikket, jaħseb li tant hwejjeg sbieħ qegħdin jistennew min jitgħaxxaq bihom u hadd ma kien jarahom; u hu, li kien jaf bihom ma sata' jurihom lil hadd; u xtaq li għall-inqas qalb waħda tkun trid tfarrģu, u targa' tatih il-ferħ li hess meta qam għall-ħajja.

SISYPHUS (MARY CARUANA).

TIDĦAK!!!

*Lil...wieħed.*

Tidħak bla bżonn, għax għandek snienek bojvod

Li donnhom alabastru taħt il-qroll;

U ngħidlek li tassew ma fihomx nikta;

La mferrqa, la marsusa; sbieħ il-koll.

Izda għidli: fadallek xi tifikira

Li darba f'nofs-in-nhar (kien il-ħarifa)

Iltqajna it-tnejn bla snien għand E. Lapira?

DUN KARM